

śrīḥ
śrīmatē rāmānujāya namaḥ
śrīmatē niḡamāntamahādēśikāya namaḥ
ōṃ namō bhagavatē vāsudēvāya

maharṣi vēdavyāsapraṇītaṃ śrīmadbhāgavatamahāpurāṇam
॥ *tṛtīyaskandhē pañcadaśō'dhyāyaḥ* ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
ōṃ namō bhagavatē vāsudēvāya
śrīmadbhāgavatamahāpurāṇam
॥ tṛtīyaskandhē pañcadaśō'dhyāyaḥ ॥

maitrēya uvāca

prājāpatyaṃ tu tattējah paratējōhanaṃ ditiḥ |
dadhāra varṣāṇi śataṃ śaṅkamānā surārdanāt || 1 ||

lōkē tēna hatālōkē lōkapālā hataujasaḥ |
nyavēdayan viśvasṛjē dhvāntavyatikaraṃ diśām || 2 ||

dēvā ūcuḥ
tama ētadvibhō vēttha saṃvignā yadvayaṃ bhṛśam |
na hyavyaktaṃ bhagavataḥ kālēnāsprṣṭavartmanaḥ || 3 ||

dēvadēva jagaddhātarlōkanāthaśikhāmaṇē |
parēṣāmaparēṣāṃ tvaṃ bhūtānāmasi bhāvavit || 4 ||

namō vijñānavīryāya māyayēdamupēyuṣē |
gr̥hītaguṇabhēdāya namastē'vyaktayōnaye || 5 ||

yē tvānanyēna bhāvēna bhāvayantyātmabhāvanam |
ātmani prōtabhuvanaṃ paraṃ sadasadātmakam || 6 ||

tēṣāṃ supakvayōgānāṃ jitaśvāsēndriyātmanām |
labdhayuṣmatprasādānāṃ na kutaścitparābhavaḥ || 7 ||

yasya vācā prajāḥ sarvā gāvastantyēva yantritāḥ |
haranti balimāyattāstasmai mukhyāya tē namaḥ || 8 ||

sa tvam vidhatsva śaṃ bhūmaṃstamasā luptakarmaṇām |
adabhradayayā dr̥ṣṭyā āpannānarhasīkṣitum || 9 ||

ēṣa dēva ditērgarbha ōjaḥ kāśyapamarpitam |
diśastimirayan sarvā vardhatē'gnirivaidhasi || 10 ||

maitrēya uvāca
sa prahasya mahābāhō bhagavān śabdagōcaraḥ |
pratyācaṣṭātmabhūrdēvān prīṇan rucirayā girā || 11 ||

brahmōvāca
mānasā mē sutā yuṣmatpūrvajāḥ sanakādayaḥ |
cērurvihāyasā lōkān lōkēṣu vigataspr̥hāḥ || 12 ||

ta ēkadā bhagavatō vaikuṇṭhasyāmalātmanaḥ |
yayurvaikuṇṭhanilayaṃ sarvalōkanamaskṛtam || 13 ||

vasanti yatra puruṣāḥ sarvē vaikuṇṭhamūrtayaḥ |
yē'nimittanimittēna dharmēṇārādhayan harim || 14 ||

yatra cādyāḥ pumānāstē bhagavān śabdagōcaraḥ |
sattvaṃ viṣṭabhya virajaṃ svānāṃ nō mṛḍayan vṛṣaḥ || 15 ||

yatra naiḥśrēyaṣaṃ nāma vanaṃ kāmādughairdrumaiḥ |
sarvartuśrībhirvibhrājatkaivalyamiva mūrtimat || 16 ||

vaimānikāḥ salalanāścaritāni yatra
gāyanti lōkaśamalakṣapaṇāni bhartuḥ |

antarjalē'nuvikasanmadhumādhavīnām
gandhēna khaṇḍitadhiyō'pyanilaṃ kṣipantaḥ || 17 ||

pārāvatānyabhṛtasārasacakravāka -
dātyūhahaṃsaśukatittiribarhiṇām yaḥ |
kōlāhalō viramatē'ciramātramuccai
rbhṛṇgādhipē harikathāmiva gāyamānē || 18 ||

mandārakundakurabōtpalacampakārṇa -
punnāganāgabakulāmbujapārijātāḥ |
gandhē'rcitē tulasikābharaṇēna tasyā
yasmīnstapaḥ sumanasō bahu mānayanti || 19 ||

yatsaṅkulaṃ haripadānatimātradrṣṭai -
rvaidūryamārakatahēmamayairvimānaiḥ |
yēśāṃ br̥hatkaṭitaṭāḥ smitaśōbhimukhyaḥ
kṛṣṇātmanām na raja ādadhurutsamayādyaiḥ || 20 ||

śrī rūpiṇī kvaṇayatī caraṇāravindaṃ
līlāmbujēna harisadmani muktadōṣā |
saṃlakṣyatē sphaṭikakuḍya upētahēmnī
sammārjatīva yadanugrahaṇē'nyayatnaḥ || 21 ||

vāpīṣu vidrumataṭāsavamalāmṛtāpsu
prēṣyānvitā nijavanē tulasībhirīśam |
abhyarcatī svalakamunnasamīkṣya vaktra -
mucchēṣitaṃ bhagavatētyamatāṅga yacchrīḥ || 22 ||

yanna vrajantyaghabhidō racanānuvādāt
śṛṇvanti yē'nyaviṣayaḥ kukathā matighnīḥ |

yāstu śrutā hatabhagairnṛbhirāttasārā -
stāmstān kṣipantyaśaraṇēṣu tamaḥsu hanta || 23 ||

yē'bhyarthitāmapī ca nō nṛgatiṃ prapannā
jñānaṃ ca tattvaviṣayaṃ saha dharma yatra |
nārādhanam bhagavatō vitarantyamuṣya
sammōhitā vitatayā bata māyayā tē || 24 ||

yacca vrajantyanimiṣāmṛṣabhānuvṛttyā
dūrē yamā hyupari naḥ sprhaṇīyaśīlāḥ |
bharturmithaḥ suyaśasaḥ kathanānurāga -
vaiklavyabāṣpakalayā pulakīkṛtāṅgāḥ || 25 ||

tadviśvagurvadhikṛtaṃ bhuvanaikavandyaṃ
divyaṃ vicitravibudhāgryavimānaśōciḥ |
āpuḥ parāṃ mudamapūrvamupētya yōga -
māyābalēna munayastadathō vikunṭham || 26 ||

tasminnatītya munayaḥ ṣaḍasajjamānāḥ
kakṣāḥ samānavayasāvatha saptamāyām |
dēvāvacakṣata grhītagadau parārdhya -
kēyūrakuṇḍalakirīṭaviṭaṅkavēṣau || 27 ||

mattadvirēphavanamālikayā nivītau
vinyastayāsitacatuṣṭayabāhumadhyē |
vaktraṃ bhruvā kuṭīlayā sphuṭanirgamābhyām
raktēkṣaṇēna ca manāgrabhasaṃ dadhānau || 28 ||

dvāryētayōrniviviśurmiṣatōrapṛṣṭvā
pūrvā yathā puraṭavajrakapāṭikā yāḥ |

sarvatra tē'viṣamayā munayaḥ svadr̥ṣṭyā
yē sañcarantyavihatā vigatābhiśaṅkāḥ || 29 ||

tān vīkṣya vātaraśanāṃścaturāḥ kumārān
vṛddhān daśārdhavayasō vīditātmatattvān |
vētrēṇa cāskhalayatāmatadarhaṇāṃstau
tējō vihasya bhagavatpratikūlaśīlau || 30 ||

tābhyāṃ miṣatsvanimiṣēṣu niṣidhyamānāḥ
svarhattamā hyapi harēḥ pratihārapābhyām |
ūcussuhr̥ttamadidr̥kṣitabhaṅga īṣat
kāmanujēna sahasā ta upaplutākṣāḥ || 31 ||

munaya ūcuḥ
kō vāmihaitya bhagavatparicaryayōccaiḥ
taddharmināṃ nivasatāṃ viṣamaḥ svabhāvaḥ |
tasmin praśāntapuruse gatavigrahē vām
kō vā'tmavatkuhakayōḥ pariśaṅkanīyaḥ || 32 ||

na hyantaraṃ bhagavatīha samastakukṣā -
vātmānamātmani nabhō nabhasīva dhīrāḥ |
paśyanti yatra yuvayōḥ suraliṅginōḥ kiṃ
vyutpāditam hyudarabhēdi bhayaṃ yatō'sya || 33 ||

tadvāmamuṣya paramasya vikuṇṭha bhartuḥ
kartuṃ prakṛṣṭamiha dhīmahi mandadhībhyām |
lōkānitō vrajatatantarabhāvadr̥ṣṭyā
pāpīyasastraya imē ripavō'sya yatra || 34 ||

tēṣāmitīritamubhāvavadhārya ghōraṃ
 taṃ brahmadaṇḍamanivāraṇamastrapūgaiḥ |
 sadyō harēranucarāvurubibhyatastat
 pādagrahāvapatatāmatikātarēṇa || 35 ||

bhūyādaghōni bhagavadbhirakāri daṇḍō
 yō nau harēta surahēlanamapyasēṣam |
 mā vō'nutāpakalayā bhagavatsmṛtighnō
 mōhō bhavēdiha tu nau vrajatōradhō'dhaḥ || 36 ||

ēvaṃ tadaiva bhagavānaravindanābhaḥ
 svānāṃ vibudhya sadatikramamāryaḥṛdyah |
 tasminyayau paramahaṃsamahāmuniṇāṃ
 anvēṣaṇīyacaraṇau calayan saha śrīḥ || 37 ||

taṃ tvāgataṃ pratihṛtaupayikaṃ svapumbhiḥ
 tē'cakṣatākṣaviṣayaṃ svasamādhībhāgyam |
 haṃsaśrīyōrvyajanayōḥ śivavāyulōla -
 cchubhrātapatraśaśikēsaraśīkarāmbum || 38 ||

kṛtsnaprasādasumukhaṃ sprhaṇīyadhāma -
 snēhāvalōkakalayā ḥṛdi saṃsprśantam |
 śyāmē pṛthāvurasi śōbhitayā śrīyāsva -
 ścūḍāmaṇiṃ subhagayantamivātmadhiṣṇyam || 39 ||

pītāṃśukē pṛthu nitambini visphurantyā
 kāñcyālibhirvirutayā vanamālayā ca |
 valguprakōṣṭhavalayaṃ vinatāsutāṃsē
 vīnyastahastamitarēṇa dhunānamabjam || 40 ||

vidyutkṣīpan makarakuṇḍalamaṇḍanārha -

gaṇḍasthalōnnasamukhaṃ maṇimatkirīṭam |
dōrdaṇḍaṣaṇḍavivarē haratā parārdhya -
hārēṇa kandharagatēna ca kaustubhēna || 41 ||

atrōpasr̥ṣṭamiti cōtsmitamindirāyāḥ

svānāṃ dhiyā viracitaṃ bahu sauṣṭhavāḍhyam |
mahyaṃ bhavasya bhavatāṃ ca bhajantamaṅgaṃ
nēmurnirīkṣya na vitṛptadṛśō mudā kaiḥ || 42 ||

tasyāravindanayanasya padāravinda -

kiñjalkamiśratulasīmakarandavāyuh |
antargataḥ svavivarēṇa cakāra tēṣāṃ
saṅkṣōbhamakṣarajuṣāmapī cittatanvōḥ || 43 ||

tē vā amuṣya vadanāsitapadmakōśa -

mudvīkṣya sundaratarādharakundahāsam |
labdhāśīṣaḥ punaravēkṣya tadīyamaṅghri -
dvandvaṃ nakhāruṇamaṇīśrayaṇaṃ nidadhyuh || 44 ||

puṃsāṃ gatiṃ mṛgayatāmiha yōgamārgaiḥ

dhyānāspadaṃ bahu mataṃ nayanābhirāmam |
paumṣnaṃ vapurdarśayānāmananyasiddhai -
rautpattikaiḥ samagr̥ṇan yutamaṣṭabhōgaiḥ || 45 ||

kumārā ūcuḥ

yō'ntarhitō hṛdi gatō'pī durātmanāṃ tvam
sō'dyaiva nō nayanamūlamananta rāddhaḥ |

yarhyēva karṇavivarēṇa guhāṃ gatō naḥ
pitṛānuvarṇitarahā bhavadudbhavēna || 46 ||

taṃ tvāṃ vidāma bhagavan paramātmataṭṭvaṃ
sattvēna samprati ratiṃ racayantamēṣāṃ |
yattē'nutāpaviditairdṛḍhabhaktiyōgai -
rudgranthayō hṛdi vidurmunayō virāgāḥ || 47 ||

nātyantikāṃ vigaṇayantyapi tē prasādaṃ
kintvanyadarpitabhayaṃ bhruva unnayaistē |
yē'ṅga tvadaṅghriśaraṇā bhavataḥ kathāyāḥ
kīrtanyatīrthayaśasaḥ kuśalā rasajñāḥ || 48 ||

kāmaṃ bhavaḥ svavṛjinairnirayēṣu naḥ stā -
ccētō'livadyadi nu tē padayō ramēta |
vācaśca nastulasivadyadi tē'ṅghriśōbhāḥ
pūryēta tē guṇagaṇairyadi karṇarandhraḥ || 49 ||

prāduścakārtha yadidaṃ puruhūta rūpaṃ
tēnēśa nirvṛtimavāpuralaṃ dṛśō naḥ |
tasmā idaṃ bhagavatē nama idvidhēma
yō'nātmanāṃ durudayō bhagavān pratītaḥ || 50 ||

|| iti śrīmadbhāgavatē mahāpurāṇē pāramahaṃsyāṃ saṃhitāyāṃ
tṛtīyaskandhē pāṇ.jayavijayayōḥ sanakādiśāpō nāma
pañcadaśō'dhyāyaḥ ||